



नेपाल राजपत्र

श्री ५ को सरकारद्वारा प्रकाशित

खण्ड ५२) काठमाडौं, भदौ ३१ गते २०५९ साल (अतिरिक्ताङ्क ४३ (ख)

भाग ३

श्री ५ को सरकार

रक्षा मन्त्रालयको सूचना

भूतपूर्व सैनिक नियुक्ति (विशेष व्यवस्था) नियमावली, २०५९

सैनिक ऐन, २०१६ को दफा १६५ ले दिएको अधिकार प्रयोग गरी श्री ५ को सरकारले देहायका नियमहरू बनाएको छ ।

१. संक्षिप्त नाम र प्रारम्भ: (१) यी नियमहरूको नाम “भूतपूर्व सैनिक (विशेष व्यवस्था) नियमावली, २०५९” रहेको छ ।

(२) यो नियमावली तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस नियमावलीमा:-

(क) “भूतपूर्व सैनिक” भन्नाले शाही नेपाली सेना वा नेपाल अधिराज्य बाहिरको सेनाबाट भविष्यमा सरकारी सेवाको लागि अयोग्य नठहरिने गरी सेवा निवृत्त भएको नेपाली नागरिक सम्झनु पर्छ ।

(ख) “नियुक्ति” भन्नाले यस नियमावली बमोजिम गरिने करारको नियुक्ति सम्झनु पर्छ ।

३. नियुक्ति गर्न सकिने: (१) नेपाल अधिराज्यको आन्तरिक सुरक्षा, निर्वाचन, दैवी प्रकोप वा अन्य कुनै विशेष कारण परी शाही नेपाली सेनामा तत्काल थप सैनिकको आवश्यकता परेमा श्री ५ को सरकारको स्वीकृति लिई नियम

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

९ बमोजिम गठित सिफारिश समितिको सिफारिशमा शाही नेपाली जंगी अड्डाले सहायक रथी वा सो भन्दा तल्लो दर्जाका भूतपूर्व सैनिकलाई करारमा नियुक्ति गर्न सक्नेछ ।

(२) उपनियम (१) बमोजिम नियुक्तिको लागि आवश्यक पर्ने पदको संख्या र नियुक्तिको प्रक्रिया शाही नेपाली जंगी अड्डाले श्री ५ को सरकारको स्वीकृति लिई निर्धारण गरे बमोजिम हुनेछ ।

(३) उपनियम (१) बमोजिम नियुक्ति हुने भूतपूर्व सैनिकको अवधि सामान्यतया एक वर्षको हुनेछ र त्यस्तो अवधि आवश्यकतानुसार थप गर्न सकिनेछ ।

(४) उपनियम (३) मा जुनसुकै कुरा लेखिएको भए तापनि उपनियम (१) बमोजिम नियुक्ति भएका भूतपूर्व सैनिकको काम सन्तोषजनक नदेखिएमा करारको म्याद समाप्त हुनु अगावै त्यस्तो भूतपूर्व सैनिकलाई शाही नेपाली जंगी अड्डाले हटाउन सक्नेछ ।

४. विशेष दरबन्दी सिर्जना गरिने: नियम ३ को प्रयोजनको लागि शाही नेपाली सेनामा विशेष दरबन्दी सिर्जना गरिनेछ ।

५. सेवा गर्न सक्ने उमेर: प्रचलित कानूनमा जुनसुकै कुरा लेखिएको भए तापनि यस नियमावली बमोजिम नियुक्ति हुने भूतपूर्व सैनिक पचपन्न वर्षको उमेर सम्म सेवामा बहाल रहन सक्नेछ ।

६. स्वेच्छाले सेवा छोड्न नपाइने: यस नियमावली बमोजिम नियुक्ति भएको भूतपूर्व सैनिकले उचित कारण परेमा बाहेक करार अवधिभर सेवा छोड्न पाउने छैन ।

७. न्यूनतम योग्यता: देहायको योग्यता भएका भूतपूर्व सैनिकलाई यस नियमावली बमोजिम नियुक्ति गर्न सकिनेछ ।

(क) सेवा निवृत्त भएको सेनामा कम्तीमा पाँच वर्ष काम गरेको,

(ख) आधारभूत सैनिक तालिम प्राप्त गरेको,

(ग) सैनिक अस्पतालको जाँचबाट योग्य ठहरिएको,

(घ) सैनिक सम्बन्धी प्रचलित कानूनले अयोग्य नठहरिएको ।

८. विशेष ग्राह्यता: यस नियमावली बमोजिम भूतपूर्व सैनिकको नियुक्ति गर्दा इन्फेन्ट्री यूनिटको कामको अनुभव भएका व्यक्तिलाई विशेष ग्राह्यता दिइनेछ ।

(२)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

९. सिफारिश समितिको गठन: (१) यस नियमावली बमोजिम नियुक्ति हुने भूतपूर्व सैनिकको छानविन गरी नियुक्तिको सिफारिश गर्न देहाय बमोजिमको एक सिफारिश समितिको गठन हुनेछः-

- (क) कार्यरथी, शाही नेपाली जंगी अड्डा - अध्यक्ष
- (ख) रक्षा मन्त्रालयको अधिकृतस्तरको प्रतिनिधि - सदस्य
- (ग) प्रधान सेनापतिले तोकेको महासेनानी प्रमुख सेनानी -सदस्य-सचिव

(२) उपनियम (१) बमोजिम गठित सिफारिश समितिले सिफारिशको प्रक्रिया आफै निर्धारण गर्नेछ ।

१०. सेवा समाप्त भएको मानिने: यस नियमावली बमोजिम नियुक्ति पाएका भूतपूर्व सैनिकको सेवा देहायको अवस्थामा स्वतः समाप्त भएको मानिनेछः-

- (क) शाही नेपाली जंगी अड्डालाई कुनै पद नचाहिने भई सम्बन्धित भूतपूर्व सैनिकलाई तीस दिनको पूर्व सूचना दिएमा वा
- (ख) सैनिक ऐन, २०१६ तथा सो अन्तर्गत बनेका नियमहरू बमोजिम विभागीय कारवाई वा सैनिक अदालतबाट कारवाई भएकोमा ।

११. तलब र राशन सुविधा: (१) यस नियमावली बमोजिम नियुक्ति हुने भूतपूर्व सैनिकले शाही नेपाली सेनाका समान दर्जाका व्यक्तिले पाए सरहको तलब र राशन सुविधा पाउने छन् ।

- (२) यस नियमावली बमोजिम नियुक्ति हुने भूतपूर्व सैनिकले यस नियमावली बमोजिम पाउने सुविधाको अतिरिक्त साविक बमोजिम खाइपाई आएको सुविधा समेत पाउने छन् ।

१२. बिदा: यस नियमावली बमोजिम नियुक्ति हुने भूतपूर्व सैनिकले वर्षको अठार दिन घर बिदा, बाह्र दिन बिरामी बिदा र ६ दिन भईपरी आउने बिदा पाउनेछन् ।

१३. उपचार सम्बन्धी व्यवस्था: यस नियमावली बमोजिम नियुक्ति हुने भूतपूर्व सैनिकलाई सैनिक अस्पतालबाट उपलब्ध हुने सम्पूर्ण उपचार प्रदान गरिनेछ ।

तर शाही नेपाली सेनाबाट निवृत्तभरणमा अवकाश प्राप्त गरेको सैनिकको हकमा साविक बमोजिमको पारिवारिक उपचार सुबिधा प्राप्त गर्न यस

(३)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

नियमले बाधा पुऱ्याएको मानिने छैन ।

१४. क्षतिपूर्ति: यस नियमावली बमोजिम नियुक्ति भएका भूतपूर्व सैनिक कर्तव्य पालनको सिलसिलामा मरेमा वा घाइते भएमा निजलाई श्री ५ को सरकारले तोके बमोजिमको क्षतिपूर्ति दिइनेछ ।

१५. पोशाक र दर्ज्यानी चिन्ह: यस नियमावली बमोजिम नियुक्ति हुने भूतपूर्व सैनिकको पोशाक तथा दर्ज्यानी चिन्ह शाही नेपाली जंगी अड्डाले तोके बमोजिम हुनेछ ।

१६. शाही नेपाली सैनिक मानिने: यस नियमावली बमोजिम सेवामा प्रवेश गरेका भूतपूर्व सैनिक सेवामा रहेसम्म शाही नेपाली सैनिक मानिने छन् र त्यस्ता भूतपूर्व सैनिकलाई विभागीय तथा सैनिक कारवाही गर्ने सम्बन्धमा सैनिक ऐन, २०१६ तथा सो अन्तर्गत बनेको नियमको व्यवस्था लागू हुनेछ ।

१७. यसै नियमावली बमोजिम हुने: यस नियमावलीमा लेखिएको कुरामा यस नियमावली बमोजिम र अन्यमा प्रचलित कानून बमोजिम हुनेछ ।

१८. खारेजी र बचाउ: (१) सैनिक भर्ना (विशेष व्यवस्था) नियमहरू, २०१८ खारेज गरिएको छ ।

(२) सैनिक भर्ना (विशेष व्यवस्था) नियमहरू, २०१८ बमोजिम भए गरेका काम कारवाहीहरू यसै नियमावली बमोजिम भए गरेको मानिनेछन् ।

आज्ञाले,

ताना गौतम

श्री ५ को सरकारको निमित्त सचिव